



चुरे राजपत्र

चुरे गाउँपालिकाद्वारा प्रकाशित

खण्ड: ७ , संख्या: १२

कार्यपालिकाबाट स्वीकृत मिति: २०८१/१२/०६ राजपत्रमा प्रकाशित मिति: २०८१/१२/१०

भाग - २

चुरे गाउँपालिकाको खेलकुद प्रशिक्षक छनोट सम्बन्धी कार्यविधि २०८१

प्रस्तावना:

मुलुकको राष्ट्रिय र अन्तराष्ट्रिय स्तरमा छुट्टै पहिचान बनाउन खेलकुदको महत्वपूर्ण भूमिका रहेको हुन्छ। खेलकुदको माध्यमबाट विद्यार्थी तथा सर्वसाधारण जनताको शारीरिक तथा मानसिक विकास गरी सक्षम र अनुशासित नागरिक तयार गर्नको निमित्त खेलकुद सम्बन्धी स्थानीय स्तरमा तालिम संचालन गरी सबै किसिमको खेलकुद आयोजना गर्न तथा अन्तर स्थानीय तह स्तर, जिल्ला स्तर, प्रदेश स्तर, राष्ट्रिय स्तर एवं राष्ट्रपति रनिङ शिल्डहरूमा हुने विभिन्न खेलकुद प्रतियोगिताहरूमा यस चुरे गाउँपालिका अन्तर्गतका युवा तथा विद्यार्थीहरूको उपयुक्त सहभागिता गराउने उद्देश्य महशुस गरी खेलकुद प्रशिक्षक छनोट एवं खेलकुद विकास गर्न वाञ्छनीय भएकोले, चुरे गाउँपालिकाको प्रशासकीय कार्यविधि (नियमित गर्ने) ऐन, बमोजिम चुरे गाउँ कार्यपालिकाको मिति २०८१/१२/०६ गतेको कार्यपालिका बैठकबाट स्वीकृत गरी यो कार्यविधि बनाईएको छ।

परिच्छेद १

संक्षिप्त नाम र परिभाषा

१. संक्षिप्त नाम र परिभाषा:

(क) यस कार्यविधिको नाम “खेलकुद प्रशिक्षक छनोट सम्बन्धी कार्यविधि २०८१” रहेको छ ।

(ख) यो कार्यविधि चुरे गाउँपालिका क्षेत्र भित्र मात्र लागु हुनेछ ।

(ग) यो कार्यविधि राजपत्रमा प्रकाशित भएपछि लागु हुनेछ ।

२. परिभाषा: विषय वा प्रसङ्गले अर्को अर्थ नलागेमा, यस कार्यविधिमा:

(क) “गाउँपालिका” भन्नाले चुरे गाउँपालिकालाई सम्झनु पर्छ ।

(ख) “कार्यविधि” भन्नाले खेलकुद प्रशिक्षक छनोट सम्बन्धी कार्यविधि २०८१ लाई सम्झनुपर्छ ।

(ग) “कार्यपालिका” भन्नाले चुरे गाउँपालिकाको गाउँ कार्यपालिकालाई सम्झनु पर्छ ।

(घ) “खेलकुद प्रशिक्षक” भन्नाले चुरे गाउँपालिकाबाट गठित खेलकुद प्रशिक्षक छनोट समितिबाट छनोट भएको प्रशिक्षकहरूलाई सम्झनु पर्छ ।

(ङ) “प्रशिक्षक छनोट समिति” भन्नाले प्रशिक्षक छनोट गर्ने प्रयोजनको लागि यस कार्यविधिको परिच्छेद २ बमोजिम गठित समितिलाई सम्झनुपर्छ ।

(च) “अध्यक्ष” भन्नाले चुरे गाउँपालिकाको अध्यक्ष लाई सम्झनुपर्छ ।

(छ) “प्रमुख प्रशासकिय अधिकृत” भन्नाले चुरे गाउँपालिका प्रमुख प्रशासकिय अधिकृतलाई सम्झनुपर्छ ।

(ज) “शिक्षा अधिकृत” भन्नाले गाउँपालिकाको शिक्षा शाखा प्रमुखलाई सम्झनुपर्छ ।

(झ) “शिक्षा शाखा” भन्नाले चुरे गाउँपालिकाको शिक्षा शाखालाई सम्झनुपर्छ ।

(ञ) “विषय विज्ञ” भन्नाले खेलकुद प्रशिक्षक भर्नाको लागि छनोट गरिएको विज्ञ सम्झनुपर्छ ।

(ट) “भत्ता” भन्नाले यस मापदण्डको खण्ड १० अनुसार खेलकुद प्रशिक्षकलाई दिइने भत्ता सम्झनुपर्छ ।

(ठ) “पारिश्रमिक” भन्नाले प्रशिक्षकलाई मासिक रूपमा दिइने पारिश्रमिकलाई सम्झनुपर्छ ।

परिच्छेद २

खेलकुद प्रशिक्षक छनोट समिति सम्बन्धी व्यवस्था

(३) खेलकुद प्रशिक्षक छनोट समिति गठन:

(३.१) यस गाउँपालिकामा खेलकुद प्रशिक्षक नियुक्तिका लागि प्रशिक्षक छनोट गरी सिफारिस गर्न देहाय बमोजिमको खेलकुद प्रशिक्षक छनोट समिति रहनेछ ।

(क) प्रमुख प्रशासकिय अधिकृत – संयोजक

- (ख) प्रशासन शाखा प्रमुख – सदस्य
- (ग) रोजगार सेवा केन्द्र प्रमुख – सदस्य
- (घ) खेलकुद विशेषज्ञ १ जना – सदस्य
- (ङ) शिक्षा शाखा प्रमुख – सदस्य सचिव

नोट: आवश्यकता अनुसार अन्य विज्ञलाई आमन्त्रण गर्न सकिने छ ।

(३.२) समितिको काम, कर्तव्य र अधिकार देहाय बमोजिम हुनेछ:

(क) खुला प्रतिस्पर्धात्मक परिक्षाबाट प्रशिक्षक करारमा नियुक्ति गरी गाउँपालिका समक्ष सिफारिस गर्न आवश्यक कार्य गर्ने ।

(ख) परिक्षा सञ्चालनका लागि आवश्यक सूचना प्रकाशन गर्ने, प्रश्नपत्रको निर्माण गर्ने, प्रश्नपत्रको गोपनीयता कायम गर्ने, लिखित र मौखिक परीक्षा संचालन गर्ने, प्रश्नपत्र जाँचगर्ने र अन्तिम नतिजा प्रकाशित गर्ने ।

(ग) प्रशिक्षक भर्नाका लागि पाठ्यक्रम निर्धारण गर्ने ।

घ) परीक्षा संचालनका लागि आवश्यक जनशक्ति परिचालन गर्ने, व्यवस्थापकीय कार्यहरू गर्ने तथा गराउने ।

(ङ) परीक्षालाई मर्यादित, स्वच्छ, निष्पक्ष एवं त्रुटिरहित तुल्याउन आवश्यक कार्यहरू गर्ने ।

(च) गाउँ कार्यपालिकासँग परिक्षा संचालनको सम्बन्धमा आवश्यक समन्वय गर्ने तथा गराउने ।

(छ) परिक्षा संचालनको लागि आवश्यक अन्य कार्यहरू गर्ने गराउने ।

(३.३) समितिको बैठक सम्बन्धी व्यवस्था समितिले तोके बमोजिम हुनेछ ।

(३.४) समितिमा रहेका सदस्यहरूको कार्यविभाजन समितिको बैठकले तोके अनुसार हुनेछ ।

खेलकुद प्रशिक्षक नियुक्ति सम्बन्धि व्यवस्था

४. खेलकुद प्रशिक्षक सम्बन्धमा:

क) खेलकुद प्रशिक्षक सहायक स्तर चौथो तह -१ प्रशिक्षक

५. प्रतियोगिताको लागि विज्ञापन गर्नुपर्ने: परिच्छेद २ नियम ३ (१) बमोजिम गठित खेलकुद प्रशिक्षक छनौट समितिले कम्तिमा १५ दिनका सार्वजनिक सूचना प्रकासित गर्नु पर्नेछ ।

६. दरखास्त बुझाउनु पर्ने: प्रतियोगितामा भाग लिन चाहने उम्मेदवारले छनौट समितिबाट तोकिए बमोजिमको परीक्षा दस्तुर दाखिला गरेको निस्सा सहित विज्ञापनमा तोकिएको स्थान र अवधि भित्र दरखास्त फाराम बुझाउनु पर्नेछ ।

७. योग्यता सम्बन्धि व्यवस्था: खेलकुद प्रशिक्षकका लागि लिइने परीक्षामा उम्मेदवार हुन देहाय बमोजिमको मापदण्ड हुनेछ:

(क) SLC/SEE उत्तीर्ण गरेको ।

(ख) राष्ट्रिय खेलकुद परिषदबाट डोजाड दर्ता प्रमाणपत्र हुनुपर्ने । (तेकान्दो/कराते / उसु)को हकका

(ग) राष्ट्रिय खेलकुद परिषदबाट सेकेन्ड डन/थर्ड डन प्रमाणपत्र हुनुपर्ने । ।

(तेकान्दो/कराते / उसु)को हकका

घ) १८ वर्ष पुरा भई ४०वर्ष ननाघेको हुनुपर्नेछ ।

(ङ) सम्बन्धित खेल विधामा आधारभुत ज्ञान भएको हुनुपर्नेछ ।

(च) खेलकुद प्रशिक्षक भई कार्यक्रम संचालन गरेका प्रमाणपत्रहरु तथा अन्य अनुभव सम्बन्धी कागजात भएको हुनुपर्नेछ ।

(छ) रेफ्री गरेको प्रमाणपत्र हुनुपर्ने ।

(ज) कोच सम्बन्धी तालिम लिएको प्रमाणपत्र प्राप्त गरेको (भलिबलको हकमा)

(झ) स्थानीय तथा खेलकुदको क्षेत्रमा अनुभवी उम्मेदवारलाई प्राथमिकता दिईने ।

द. पाठ्यक्रम, परीक्षा प्रणाली, मुल्याङ्कन र छनौट प्रक्रिया:

(क) खेलकुद प्रशिक्षकको लागि लिईने परीक्षाको कार्यक्रम, परीक्षा पाठ प्रणाली, मुल्याङ्कन र छनौट प्रक्रिया खेलकुद प्रशिक्षक छनौट समितिले निर्धारण गरे बमोजिम हुनेछ ।

(ख) लिखित तथा मौखिक परीक्षामा सफल उम्मेदवारलाई गाउँपालिकाले नियुक्ति दिनेछ ।

९. परीक्षाको किसिम:

(क) छोटो सूची

(ख) लिखित अंकभार ७० अंक

(ग) मौखिक ३० अंक

परिच्छेद ४

भत्ता र विदा सम्बन्धि व्यवस्था

१०. भत्ता सम्बन्धि व्यवस्था:

(क) खेलकुद प्रशिक्षकलाई मासिक रूपमा तलब तथा भत्ता प्रदान गरिने छ ।

(ख) गाउँपालिकाको आयोजनामा संचालन गरिने खेलकुद कार्यक्रम संचालनार्थ भत्ता तथा अन्य सुविधाको व्यवस्था दिइने छैन। तर माथि जुनसुकै कुरा भएता पनि संचालित खेलकुद कार्यक्रममा तोकिए बमोजिम सुविधा उपलब्ध गराइनेछ।

११. विदा सम्बन्धि व्यवस्था:

(क) खेलकुद प्रशिक्षकले एक वर्षमा ६ दिन क्या.वी.र ६ दिन पर्व विदा पाउनेछ। उल्लेखित विदा संचित हुने छैन ।

परिच्छेद ५

प्रशिक्षकको काम कर्तव्य र अधिकार सम्बन्धि व्यवस्था

१२. खेलकुद प्रशिक्षकको काम कर्तव्य र अधिकार देहाय बमोजिम हुनेछ:

(क) खेलकुद प्रशिक्षकको मुख्य काम यस चुरे गाउँपालिका अन्तर्गत संचालन गरिने खेलकुदहरूको संचालनमा रेफ्रीको भूमिका रहनेछ ।

(ख) गाउँपालिकाले खेलकुदमा गर्ने लगानीलाई सदुपयोग गर्ने उद्देश्य राखी खेलकुद विकासको लागि निरन्तर प्रतिबद्ध रहनु पर्नेछ ।

- (ग) विद्यालय तहमा रहेका खेलाडीहरूको सीप विकास तथा खेलकुद सम्बन्धी प्रशिक्षण गर्नुपर्नेछ ।
- (घ) खेलकूदको स्तरमा बृद्धि गर्न समय समयमा प्रशिक्षण गर्न प्रत्येक विद्यालयहरूमा गई खेलाडीहरूलाई प्रशिक्षण गर्नुपर्ने छ ।
- (ङ) गाउँपालिकाबाट सहभागी हुने विद्यालयस्तरीय वा अन्य खेलकुदका सहभागीहरूको मुख्य प्रशिक्षक भई जिम्मेवारी वहन गर्नुपर्ने छ ।
- (च) अनुशासित खेलाडी विकासको मुख्य लक्ष्य लिई कार्य गर्नुपर्ने छ ।
- (छ) गाउँपालिकालाई खेलकुदको क्षेत्रमा पहिचान बनाउने कार्यतर्फ अग्रसर रहनुपर्ने छ ।
- (ज) खेलकुद विकास समिति तथा गाउँपालिकालाई खेलकुद सम्बन्धी कुरामा सल्लाह दिने कार्य गर्नुपर्ने छ ।
- (झ) शिक्षण संस्थाहरूमा खेलकूद सम्बन्धी प्रशिक्षण, प्रतियोगिता संचालन गर्ने तथा खेलकूदको उपयोगिताका सम्बन्धमा प्रचार प्रसार गर्ने गराउने ।
- (ञ) खेलकूद सम्बन्धी स्तर बढाउने उद्देश्यले खेलकुदमा सहभागी हुने युवा खेलाडीहरू र विद्यालयका विद्यार्थीहरूलाई सहयोग प्रदान गर्ने ।
- (ट) खेलकुद विकासको लागि आवश्यकतानुसार सहयोग तथा सहजिकरण गर्ने ।
- (ठ) खेलकुद विकासको लागि वडा तथा पालिकास्तरमा खेलकुद विकास समिति गठन गर्न सहजिकरण गर्ने
- (ड) खेलकुद सम्बन्धी खेलाडीहरूलाई तालीम प्रदान गर्ने ।
- (ढ) खेलकूदको महत्वको सम्बन्धमा प्रचार प्रसार गर्ने गराउने तथा खेलकुदको विकासको लागि अन्य आवश्यक व्यवस्थाहरू गर्ने गराउने ।
- (ण) खेलकुदको विकास तथा खेलकुद सम्बन्धी खेलकुद विकास समितिहरू एवम् गाउँपालिका लाई आवश्यक सल्लाह तथा पृष्ठपोषण गर्ने ।
- (त) गाउँपालिका खेलकुद विकास समितिले दिएका अन्य जिम्मेवारी तथा निर्देशनको पूर्ण पालना गर्ने र गराउने ।

थ) खेलकुद विकासको क्षेत्रमा पालिकाको साख उच्च कायम हुनेगरी कार्य गर्ने गराउने ।

(१३) खेलकुद प्रशिक्षक सम्बन्धि अन्य व्यवस्था:

क) खेलकुद प्रशिक्षकका लागि गाउँपालिकाको कर्मचारी तेरीज (O&M) तयार नहुन्जेल सम्म गाउँपालिकामा स्थायी दरबन्दी सिर्जना हुने छैन ।

ख) करारमा नियुक्त भएका प्रशिक्षक हरुको कार्य सन्तोषजनक नदेखिएमा कार्यालयले जुनसुकै समयमा पनि करार सम्झौता अन्त गर्न सक्ने छ ।

परिच्छेद ६

विविध

१४. विविध: यस कार्यविधिमा कुनै बाधा अड्काउ परेमा फुकाउने र संसोधन गर्ने अधिकार चुरे गाउँपालिकाको गाउँ कार्यपालिकामा निहित रहने छ ।

आज्ञाले

तेज बहादुर बोगटी

प्रमुख प्रशासकीय अधिकृत

